



Skultur famuż midfun fil-Parrocċa tagħna

Kitba ta' Jos. A. Farrugia

Hi haġa tal-iskantament li bniedem li ma twelidx f'Hal Tarxien, li ma kienx joqgħod f'Hal Tarxien u lanqas qatt ma hadem f'Hal Tarxien, xorta waħda meta miet kien midfun fil-knisja parrokkjali ta' Hal Tarxien. Dan ma kienx hlief l-iskultur famuż Pietro Paolo Azzopardi.

Introduzzjoni

Fil-harġa speċjali ta' dan il-fuljett tas-sena 2008 f'paġna 29 insibu artiklu miktub minn Jos. G. Debono li fih pjanta tal-oqbra li kien hemm fil-knisja parrokkjali tagħna għax sal-1935 d-dfin tan-nies u l-qassisin mejtin li kienu minn Hal Tarxien kien għadu jsir hemm. Kien hemm hafna oqbra li kienu n-xtraw minn ċerti nies jew familji. Bhal fi zmienna, mhux kulhadd seta' jixtri qabar biex jindifen fih hu u l-familja tiegħu għalhekk kien hemm ukoll oqbra fejn seta' jindifen fihom kulhadd. Ċerti familji li kienu f'it iżjed tat-tajjeb mill-oħrajn xtraw oqbra biex b'dawk il-flus il-knisja parrokkjali setgħet tinbena jew titkabbar kif kien hemm il-ħtieġa.


Meta bdiet tinbena l-knisja parrokkjali, wara l-1610, kellhom jitwaqqgħu tmien kappelli/knejjes żgħar li kien hawn madwar jew fil-kampanja, qalb l-għelieqi ta' Hal Tarxien. Fost dawn il-kappelli/knejjes żgħar kien hemm tnejn li kienu waħda ddedikata lil San Nikola u l-oħra lil San Andrija li kienu fl-għelieqi li kien hemm f'dak il-qasam kbir li jissejjah Buleben li qiegħed bejn Hal Tarxien u z-Zejtun. Dawn twaqqgħu bejn is-snin 1614 u 1621. Il-beni jew benefikati jew dħul ta' flus mill-għelieqi ta' madwarhom flimkien mal-beni tal-kappelli/knejjes żgħar ġew użati biex tinbena l-knisja parrokkjali.

Sal-1636 l-knisja kienet lesta mill-bini u kellha żewġ kampnari fil-faċċata li f'wieħed minnhom kien hemm qanpiena mogħtija mill-familja sinjura Azzopardi li kienet toqgħod f'Hal Tarxien. Fuq din il-qanpiena kien hemm l-arma tal-familja li kienet leoparda bilwieqfa. Barra minn hekk, wara li l-knisja kienet imkabbra bejn l-1709 u s-sena 1756, din il-familja sinjura fl-1789 giet

mogħtija mill-Isqof Vincenzo Labini bħala guspatronat, jiġifieri li tkun kollha tagħha u fejn il-membri tagħha setgħu jindifnu, dik il-kappella li kienet iddedikata lil San Andrija u San Nikola fil-knisja parrokkjali tagħna. Illum din il-kappella hi ddedikata lil San Frangisk ta' Paola u San Mikiel.

Barunija ta' Buleben

Buleben hu qasam ta' art għammiela, kif ifisser dan l-isem: *Missier il-ħalib*. Meta ġew il-Kavallieri din l-art kollha, imsejha l-Fewdu ta' Buleben, giet meħuda mill-Gran Mastru. Il-Barunija ta' Buleben inholqot mill-Gran Mastru Emmanuel Rohan de Polduc meta fit-23 ta' Lulju 1777 ta l-art fewdali ta' Buleben lil Dottor Gaetano Azzopardi li kien il-Protomedico jew it-tabib prinċipali fl-isptar tal-Kavallieri bħala rigal tal-ħidma tiegħu. Għall-ewwel dan it-titlu ta' Baruni kien wieħed personali, iżda wara sena saret talba biex it-titlu jibqa' jintiret mit-tifel il-kbir (primogenito) tal-familja Azzopardi li kienet toqgħod hdejn il-knisja parrokkjali fid-dar li kienet tissejjah Ta' Ganà. Il-familja Azzopardi baqgħet tgħix f'dik id-dar għal diversi snin.



L-Arma tal-Baruni ta' Buleben



**Pietro Paolo Azzopardi:
(21-4-1791 – 24-10-1875): ħajtu u ħidmietu**

Missier Pietro Paolo kien Antonio Azzopardi u ommu kienet Marija née Camilleri. Hu tweled fil-belt Valletta fil-21 ta' April 1791. Meta kien għadu tifel, il-familja marret toqgħod f'Bormla. Hemmhekk f'età żgħira mar jitgħallem f'it kitba bit-Taljan u wara l-iskultura taht il-famuż skultur Mariano Gerada li kien minn Ħal Tarxien, iżda kien jaħdem u joqgħod f'Bormla. Fost l-allievi li kellu dan Gerada kien hemm Xandru Farrugia li għamel l-istatwa tagħna tal-Lunzjata, kif ukoll Salvatore Psaila li għamel l-istatwa ta' Santa Liena ta' Birkirkara.


Fl-1817 Pietro Paolo iżzewweġ lil Giovanna Rosa Camilleri u baqa' joqgħod f'Bormla fejn fetaħ ħanut, jgħidulu *casa bottega*, (ħanut mad-dar residenzjali), fejn kien jaħdem ta' skultur fl-injam speċjalment ta' kandleri għal diversi knejjes kif ukoll puleni għal fuq il-pruwa tax-xwieni ta' dak iż-żmien u anke statwi tal-ġebel għan-nieċ fit-toroq. L-ewwel biċċa xogħol li għamel kienet l-istatwa tar-Redentur għall-kappella ta' Santu Kristu, f'Ħal Għaxaq, li tagħtu fama kbira għamilha fl-1828 meta l-membri tal-Fratellanza tal-Madonna tar-Rużarju ta' Bormla qabduh jagħmlilhom statwa tal-Madonna tar-Rużarju.

Għamel żmien meta hu kien batut finanzjarjament u moralment speċjalment meta fl-1833 mititlu l-mara u hallietlu tlitt itfal zghar. Infatti fl-1836 kellu jerga' jizzewweġ, din id-darba lil Antonia Attard, biex ikollu minn jieħu ħsieb it-tfal. Hu kien jinteressa ruħu fil-ħajja artistika ta' din il-gżira tant li kien membru attiv tal-*Corpo delle Belle Arti del Disegno*. Fl-1855 insibu li kien mar joqgħod fil-Belt Valletta fi Strada Ponente Nru 7 fejn kellu wkoll *casa bottega*. Nafu dan mir-rapport li għamlu t-tliet 'periti dell'arte' (tliet artisti li kienu jgħixu f'dak iż-żmien u ta' min jgħid li kienu kompetituri tiegħu) li kienu Salvatore Micallef, Antonio Falzon u Salvatore Psaila fuq l-istatwa tar-Redentur li Azzopardi għamel għall-Konfraternità tal-Kurċifiss tal-Knisja ta' Bormla għax il-membri ta' dik il-Konfraternità deħrilhom li ma kinetx laħqet ċertu livell f'dik li hi arti. L-artisti/periti dell'arte sabu li dik l-istatwa kienet perfetta.

Fil-ħanut tal-belt, Pietro Paolo, għamel ukoll l-istatwa titulari tal-Mellieħa, il-Bambina (1853). Għamel ukoll l-istatwi titulari ta' San Ġorġ tar-Rabat, Għawdex (1839) u ta' San Ġwann għax-Xewkija (1845). Il-Konfraternità tas-Salib Imqaddes tal-Belt Valletta qabdet lil Azzopardi jagħmlilha statwa ta' Kristu marbut mal-kolonna (1834). Żewġ vari oħra li jintużaw



F'Ta' Ġiezu, xogħol ta' Pietro Paolo Azzopardi



L-Ecce Homo ta' Pietro Paolo Azzopardi fil-Knisja ta' Bormla



Festa 2013

fil-purċissjoni tal-Ġimgħa l-Kbira ġewwa Bormla huma Ġesù marbut mal-Kolonna u l-Ecce Homo li kienu magħmula bejn l-1838 u l-1841. Statwi oħra li għamel Pietro Paolo kienu Sant'Agata għal Bormla (1846), Is-Sejba tas-Salib (1862) vara bi tliet figuri li issa tinsab fl-



Il-Madonna tar-Rużarju ta' Pietro Paolo Azzopardi fil-Knisja ta' Bormla

Oratorju tal-knisja ta' San Franġisk, Victoria, Ghawdex u l-istatwa ta' San Mikiel (1865) li tinsab fil-knisja arċipretali ta' San Gorg, Hal Qormi.

Il-kittieb P. P. Castagna flimkien ma' perjodiċi jew gazzetti ta' dak iż-żmien, bħal *Il Trionfo della Religione* u *L'Ordine*, kollha jfahhru x-xogħol artistiku ta' dan l-iskultur fl-injam. Pietro Paolo Azzopardi kellu hafna xogħol bejn is-snin 1838 u 1858 fejn wera li kien skultur prolificu f'dawk li huma statwi li jintużaw f'xi purċissjoni.

Dan l-iskultur miet fid-dar ta' ibnu Giuseppe f'nr 123 Strada Forni, il-Belt Valletta fl-24 ta' Ottubru 1875 fl-età ta' 84 sena. Hu kien midfun fil-qabar tal-familja Azzopardi fil-kappella li dak iż-żmien kienet iddedikata lil San Nikola u San Andrija u wara l-1890 ġiet iddedikata lil San Franġisk ta' Paola u lil San Mikiel. In-numru tal-qabar fejn għadu midfun kien numru 9.

Referenzi

Proceedings of History Week 1981, kitba ta' Eugene F. Montanaro paġni 61 sal-75.

Il-perjodik 'Heritage' Nru 65, kitba ta' Eugene F. Montanaro, paġni 1308 sal-1312.

'Triqat Hal Tarxien', kitba ta' Jos. A. Farrugia, paġni 41, 42.

'Il-Knisja Parrokkjali ta' Hal Tarxien' ta' Vincent Borg, 1973, paġna 51.

Arkivju Parroċċa, Tarxien, Liber Defunctorum, VII, paġni 92 sat-93.

Alfred u Martin Gauci

Shoe Repairers

10, Triq Nazzarenu
Rahal Ġdid



MARACANA PASTIZZERIA

Fleur De Lys Road, B'Kara

Tel: 2144 7613

Pastizzi, qassat, pizza, wudy cheese, wudy chicken, frankfurters, meat pie, chicken pie, anchovy pie, tuna spinach, timpana, ross, apple pies.

We accepted party orders

*Daily fresh pastry, Puff pastry, Shortcrust pastry,
Pizza pastry.*

Frozen items available everyday